

مقالات و مضامین

سلسلہ مکاتیب حضرت بنوریؒ

مکاتیب حضرت بنوریؒ

بنام حضرت مولانا محمد حبیب اللہ مختار شہیدؒ انتخاب و ترجمہ: مولانا سید سلیمان یوسف بنوری

بِسْمِ اللّٰهِ الرَّحْمٰنِ الرَّحِیْمِ

حضرت بنوریؒ بنام حضرت مولانا محمد حبیب اللہ مختار شہیدؒ

۱۳ رمضان المبارک سنہ ۱۳۸۴ھ

برادر گرامی قدر و فکک اللہ لکل خیر و سعادة، وأعطاک حُسنی و زیادة!

السلام علیکم ورحمة اللہ وبرکاتہ!

نامہ گرامی آج ہی پڑھنے کا اتفاق ہوا، اللہ تعالیٰ ان مشاغلِ دینی و علمی میں مزید برکت نصیب

فرمائے، آمین! دعا کرتا ہوں، اور آپ بھی دعواتِ صالحہ میں فراموش نہ فرمائیں۔

دنیا میں اللہ تعالیٰ کی ذاتِ اقدس کے سوائے کسی اور سے خیر کی توقع نہ کریں، اور نہ کسی پر اعتماد

و توکل کریں، ورنہ سوائے خسران و ناکامی کوئی اور نتیجہ نہ ہوگا۔ اللہ تعالیٰ اپنی مرضیات و معرفت کی توفیق

نصیب فرمائے، آمین!

حضرت والد صاحب (۱) سے سلام عرض کر دیں، اور دعا کی درخواست کریں۔

والسلام

محمد یوسف بنوری عفا اللہ عنہ

(۱) حکیم مختار حسنؒ

بیتنا

رمضان المبارک
۱۴۴۷ھ

(جہنمی) دیکتی آگ میں داخل ہوں گے۔ (قرآن کریم)

حضرت مولانا محمد حبیب اللہ مختار شہید رحمۃ اللہ علیہ بنام حضرت بنوری رحمۃ اللہ علیہ

سیدی و سنیدی، مُشفقی و معظمی، و شیخی، اَدَامَ اللہ بقاءکم، و سقانی من علومکم
و برکاتکم و تقواکم!
السلام علیکم ورحمۃ اللہ وبرکاتہ!

اُمید ہے مزاج بعافیت ہوں گے، اللہ جل شانہ آپ کو اور سب اہل و عیال کو خیر و عافیت سے
رکھیں، آمین!

قاری قادر جان صاحب کا خط مولانا انعام الکریم صاحب نے مجھے ہی دیا تھا، اور میں نے قاری
صاحب کو پہنچایا، انہوں نے مجھے بھی پڑھنے کو دیا، آپ کی خیریت اور آمد کی اطلاع ملی، خدا کرے کہ آپ
جلدی سے آجائیں، لیکن اتنے کم وقت سے یہاں کا حق تو پورا نہ ہوگا، خیر! نہ ہونے سے تو یہ بھی غنیمت ہے،
و اللہ الحمد!

معلوم ہوتا ہے کہ آپ بالکل بھول ہی گئے، جب سے روزانہ ڈاک معلوم کرتا ہوں، اور آپ کے
شفقت نامہ کا منتظر رہتا ہوں، لیکن

اے بسا آرزو کہ خاک شدہ!

افسوس کہ آپ نے اپنے اس حقیر سے خادم کو بالکل بھلا دیا، اور تسلی کے لیے چند لفظ بھی نہ لکھے،
کاش کہ آپ کو میری حالت پر رحم آجائے، کاش کہ آپ کو میری حالت اور جذبات کا علم ہو جاتا، اگر ایسا ہوتا
تو شاید آپ کو رحم آجاتا، اور تھوڑی سی زحمت گوارا فرما لیتے، آخر کسی شکستہ دل کی دلجوئی کرنا بھی تو کار خیر ہے،
لیکن شاید آپ اسے شکستہ دل ہی نہ سمجھتے ہوں گے، یہ فیصلہ تو اللہ تعالیٰ کریں گے؛ فَإِنَّهُ أَقْرَبُ مِنْ حَبْلِ
الْوَرِيدِ، وَإِنَّهُ عَلِيمٌ بِذَاتِ الصُّدُورِ (کیونکہ وہ شہ رگ سے قریب تر اور سینوں کے رازوں سے آگاہ
ہیں)۔ خدا جانتا ہے کہ میرے دل پر کیا گزر چکا ہے اور کیا کچھ گزر رہا ہے، میں اس لیے عریضہ لکھنے سے
کتراتا تھا کہ آپ کی شان میں گستاخی نہ ہو؛ کیونکہ اپنے کو قابو میں رکھنا یہ انسان کے بس کی بات نہیں، خاص
طور سے مجھ جیسے کمزور انسان کے لیے، اور پھر مدینہ منورہ میں رہ کر ایسی چیز نہ ہونا چاہیے، لیکن میرے بس
کی بات نہیں۔ حضور علیہ الصلاۃ والسلام نے بھی فرمایا تھا: ”اللّٰهُمَّ هَذَا فِيْمَا أَمَلَك، فَلَا تَوَّأخِذْنِي فِيْمَا
لَا أَمَلَك“ (اے اللہ! یہ تو میرے بس میں ہے، جو میرے اختیار میں نہ ہو اس کا مجھ سے مواخذہ نہ کیجیے
گا)، ویسے بھی یہ ”اللّٰهُمَّ إِنِّي أَسْأَلُكَ حُبَّكَ وَحُبَّ مَنْ يَحِبُّكَ“ (اے اللہ! میں آپ سے آپ کی
اور ان ہستیوں کی محبت کا سوالی ہوں جو آپ سے محبت کرتے ہوں) میں داخل ہے، جو اللہ تعالیٰ نے مجھے

ایک کھولتے ہوئے چشمے کا ان (جہنمیوں) کو پانی پلایا جائے گا۔ (قرآن کریم)

بلا مانگے عطا فرمادی ہے، ولہ الحمد والشکر! لیکن بعض اوقات تو مجھ پر اس کا اتنا غلبہ ہوتا ہے کہ میں سخت متحیر ہو جاتا ہوں، اور بات اپنے بس کی نہیں رہتی:

مضطرب سا اک تقاضہ محبت دل میں ہے!
آپ سے خواب میں اور ویسے تو نامعلوم کتنی بار ملاقات ہوئی ہے، اور جب بھی ملاقات ہوئی بس یہ حالت ہوتی تھی کہ:

بے محابا تصور میں کوئی آجائے ہے
پھر نہ تڑپا جائے ہے دل سے نہ سنبھلا جائے ہے
لیکن آپ کو نامعلوم کیا بات ہے میری حالت پر رحم نہیں آتا کہ کبھی ایک پینتیس (۳۵) پیسے کے خط سے ہی تسلی نہیں فرماتے، کبھی ذرا کشف کے ذریعے سے ہی میرے دل کی حالت معلوم کر لیں؛ تاکہ آپ کو میری اس پریشانی اور بے چینی کا یقین آجائے، ویسے تو میں خود ہی مجرم ہوں، خود میں نے آپ کے کون سے حق کو پورا کیا ہے!

کیا کوئی حق محبت ہو بھی سکتا ہے ادا
اپنا سارا دعویٰ پاس وفا کہنے کو ہے

.....

ایک بھی تو نہ ہوا حق محبت پورا
ہم سمجھتے تھے کہ ہم بھی ہیں وفاداروں میں
مجھے تعجب تو اس پر ہے کہ چلتے وقت آپ فرما گئے تھے کہ میں وہاں سے خط لکھوں گا، اور سند اجازت بھی خوب صورت، شاندار لکھ کر بھیجوں گا، لیکن کراچی پہنچ کر تو گویا آپ کو یہ کچھ یاد ہی نہ رہا، جب آپ کو یہ ہی یاد نہ رہا تو پھر وہ کرتا پانچامہ وغیرہ کیا یاد رہا ہوگا؟! اسی لیے میں یہاں سے آپ کو کپڑا خرید کر دینا چاہتا تھا۔
یہاں کے سب لوگ پوچھتے رہتے ہیں کہ آپ کا کوئی مکتوب گرامی آیا یا نہیں؟! اس وقت انہیں تو نفی میں جواب دے دیتا ہوں، لیکن میرا اپنا کیا حال ہوتا ہے؟! میں اسے بیان نہیں کر سکتا، کاش کہ میں آپ کو بتلا سکتا کہ مجھے آپ سے کیسا اور کتنا تعلق ہے؛ تاکہ آپ کم از کم میرا نہ سہی، اس کا ہی خیال رکھ لیتے! لیکن نہ میرے پاس وہ زبان تھی جس سے میں آپ کے سامنے بیان کر سکتا، اور نہ وہ قلم ہے جس سے تحریر کر سکوں، اور نہ اب اس کا وقت ہے کہ اس کو ذکر کر سکوں:

ابھی اے عارفی جو حال دل کہنا ہے وہ کہہ لے
بہت ممکن ہے پھر ناقابل اظہار ہو جائے

سیدی و سندی، یہ چند سطریں میں کس طرح لکھ رہا ہوں، یہ میں ہی جانتا ہوں، میری حالت بس وہی ہے جو کسی نے کہی ہے:

دل پہ اک تازہ چوٹ کھائی ہے
جب بھی ہم اُن کے دَر سے گزرے ہیں

.....

جب بھی گزرے ہیں وہ تصور میں
پردہ چشمِ تر سے گزرے ہیں

.....

کوئی بھی عالم ہو، اُن سے بُعد ہو یا قرب ہو
بے خودی دل وہی، وارفتگی دل وہی

.....

ڈوب سا جاتا ہے دل، رہ رہ کے اُن کی یاد میں
کوئی کیا سمجھے کہ وجہ بے خودی ہوتی ہے کیا؟!

.....

ڈوب کر کیفِ محبت میں کسی کی یاد نے
دل کے ہر احساس کو جانِ تمنا کر دیا

شیخی مولائی! یہ تمام چیزیں ظاہر کرنے کی تو نہ تھیں، اور نہ مجھ میں اس کی ہمت تھی، اور نہ آپ کی شان کے مناسب ہیں، لیکن یہ سب کچھ مجبوراً لکھ رہا ہوں، لیکن پھر بھی بہر حال اپنے دل کی صحیح ترجمانی میں نہیں کر سکتا، اللہ تعالیٰ ہی چاہیں تو آپ کو اس سے واقف کر سکتے ہیں، آپ کے حسنِ اخلاق اور حلم سے امید رکھتا ہوں کہ میری ان گستاخانہ سطور کو اس طرح معاف فرمائیں گے، جس طرح ایک مشفق و باکمال باپ اپنے چھوٹے اور پیارے بیٹے کی غلطی کو معاف کر دیتا ہے، اور اپنی شفقتوں سے محروم نہ فرمائیں گے، میں جو کچھ بھی لکھوں اپنے دل کی ترجمانی نہیں کر سکتا:

نہ ممکن ہو سکی تکمیلِ شرحِ مدعا مجھ سے
بہت انداز بدلے، لاکھ اندازِ بیاں بدلا

اور آپ کے کریمانہ اخلاق اور مشفقانہ انداز سے توقع رکھتا ہوں کہ فوری طور پر مجھے اپنے شفقت نامہ سے بہرہ ور فرما کر میرے مضطرب دل کو سکون پہنچائیں گے، اور میری اس بے چینی اور پریشانی کو اپنی پریشانی سمجھتے ہوئے: ”لأنك كأبي لي“ (کیونکہ آپ میرے والد کی مانند ہیں) فوری طور سے میری تشفی

(جہنمیوں کو ایسا کھانا دیا جائے گا) جو نہ فریبی لائے اور نہ بھوک میں کچھ کام آئے۔ (قرآن کریم)

اور تسلی فرما کر شکر یہ کا موقع دیں گے، میرے لائق جو بھی اور جس قسم کی بھی خدمت ہو تحریر فرمائیں۔
دیکھیے! بھولے گا نہیں، خدا کے لیے فوری طور سے اپنے وعدہ کے مطابق شفقت نامہ ارسال فرمائے گا، اور ہمیشہ ارسال فرماتے رہے گا، اللہ تعالیٰ آپ کو جزائے خیر عطا فرمائیں، اور آپ کے درجات بلند فرمائیں اور آپ کی عمر دراز فرمائیں، اور اس حقیر کو آپ کی خدمت کرنے اور آپ سے فیض حاصل کرنے اور آپ کے نقش قدم پر چلنے کی توفیق نصیب فرمائیں۔

استاذ رضا، مولوی مسلم خان وغیرہ سلام عرض کرتے ہیں، اب بس کرتا ہوں، ورنہ نامعلوم اور کیا کیا لکھتا چلا جاؤں گا، اس کو پڑھ کر ضائع کر دیں، دوسرا نہ پڑھے تو اچھا ہو، دنیا کی حالت کا آپ کو علم ہے ہی۔

فقط والسلام

آپ کا

م. ح. م. الدہلوی عفا اللہ عنہ

ص. ب. ۲۰۸، المدینۃ المنورۃ

پس نوشت: مولانا عبدالغفور صاحب (عباسی مدنی) کے صاحب زادے مولانا عبدالحق صاحب (عباسی) نے آپ کو بہت بہت سلام عرض کیا ہے، اور یہ نسخہ دیا ہے، اور بہت معذرت کی ہے کہ اس وقت آپ کو نہ دے سکے، اور تاخیر ہوگئی۔ ان کی اہلیہ وغیرہ بھی کچھ بیمار ہیں، اور بعض اعذار کی بنا پر اتنی تاخیر ہوئی، بہت عذر خواہی فرما رہے تھے۔ در دوں وغیرہ کے لیے مفید ہے، آپ سے اس کے بارے میں مدینہ منورہ میں وہ تذکرہ کر چکے ہیں۔ خط کا جواب جلدی ضرور دیں، مولوی عبدالحق صاحب بھی مجھ سے تقاضا کرتے رہیں گے کہ آپ کو وہ نسخہ پہنچا یا نہیں؟ حاجی عبداللہ صاحب نے عطر اور کتاب ”معارف السنن“ کے بارے میں کچھ نہیں لکھا کہ وہ کس کو دینا ہے؟ آپ کے جانے کے بعد یہاں پھر کافی سردی پڑ گئی تھی، اور وہ اونی رومال خوب کام آیا، آج کل تو سردی کم ہے، بلکہ برائے نام ہی ہے، دھو کر آپ کے لیے تیار رکھا ہوا ہے۔

حضرت بنوری رحمۃ اللہ علیہ بنام حضرت مولانا محمد حبیب اللہ مختار شہید رحمۃ اللہ علیہ (۱)

أخي في الله، صاحبي، وصاحب سري مع الله، أخي محمد حبیب الله مختار،

حفظه الله ووفقہ للخیر والاعتدال!

پاکیزہ سلام اور محبت قبول کیجیے۔

(۱) نوٹ: یہ مکتوب عربی میں لکھا گیا، اردو میں ترجمہ کیا گیا ہے۔

اور بہت سے منہ (والے) اس روز شادماں ہوں گے۔ (قرآن کریم)

اُمید ہے آپ بخیر و عافیت، اللہ تعالیٰ کی مرضیات اور محبوب اعمال میں باتوفیق ہوں گے۔ آپ کا گرامی نامہ بہ مسرت و شادمانی وصول کیا، آپ کے حقائق کی قدر دانی نہ کرنے پر مجھے افسوس ہوا؛ کیونکہ میرا آپ سے تعلق کسی دلیل کا محتاج نہیں، میرا قلبی تعلق بھی دلیل کا محتاج نہیں، میری معذرت واضح ہے؛ کیونکہ مشاغل اور کاموں نے مجھے گھیر رکھا ہے، کراچی پہنچنے کے بعد ڈاک سے موصولہ خطوط کی بڑی تعداد جمع ہو گئی تھی، اب تک ان سب کے جواب کی فرصت نہیں ملی۔ ہمارا روحانی تعلق تو ہر خط سے مستغنی ہے، آپ سے محبت کسی نقاب و حجاب میں مخفی تو نہیں، تو پھر یہ شکوے شکایت اور جزع فزع کیسی؟! اور یہ مایوسی و قنوطیت چہ معنی دارد؟! اللہ تعالیٰ آپ کو استقامت و راستی نصیب فرمائے۔ اجازت (حدیث) ان شاء اللہ طیبہ الرسول علیہ صلوات اللہ و سلامہ میں لکھ دوں گا۔ توقع ہے آپ ذوالحجہ کے پہلے جمعہ کی نماز مسجد نبوی میں ادا کریں گے، تمام برادران کو میرا سلام پہنچائیے، خاص طور پر قاری عبدالقادر جان اور استاذ مسلم خان کو۔ والسلام علیکم ورحمۃ اللہ!

محمد یوسف بنوری

شبِ ہفتہ، رات ۱۰ بجے

۱۸ رذیقعدہ سنہ ۱۳۸۷ھ

